

## ॥ तैत्तिरीय ब्राह्मणम् ॥

॥ अष्टमः प्रश्नः ॥

॥ तैत्तिरीयब्राह्मणे प्रथमाष्टके अष्टमः प्रपाठकः ॥

वरुणस्य सुषुवाणस्य दशधेन्द्रियं वीर्यं पराऽपतत्।  
तथ्स॒सृद्धिरनु॑ सम॑सर्पत्। तथ्स॒सृपा॑ स॒सृत्त्वम्।  
अ॒ग्निना॑ दे॒वेन॑ प्रथ॒मेऽह॑न्ननु प्रायु॑ङ्क। सर॑स्वत्या वा॒चा  
द्वितीये॑। स॒वित्रा॑ प्र॒सवे॑न तृतीये॑। पू॒ष्णा प॒शुभि॑श्चतुर्थे॑।  
बृह॑स्पति॒ना ब्र॒ह्मणा॑ पञ्च॒मे। इन्द्रे॑ण दे॒वेन॑ ष॒ष्ठे। वरु॑णेन॒  
स्वया॑ दे॒वता॑या सप्त॒मे॥१॥

सोमे॑न॒ राजा॑ऽष्ट॒मे। त्वष्टा॑ रू॒पेण॑ नव॒मे। विष्णु॑ना  
य॒ज्ञेना॑ऽऽप्रोत्। यथ्स॒सृपो॑ भव॑न्ति। इन्द्रि॒यमे॒व तद्वी॑र्यं  
यज॑मान आप्रोति। पूर्वा॑पूर्वा वेदि॑र्भवति। इन्द्रि॒यस्य॑  
वी॒र्यस्या॑वरु॒द्धौ। पुर॑स्तादुप॒सदा॑ सौ॒म्येन॑ प्रच॑रति। सोमो॒  
वै रे॑तो॒धाः। रे॒त ए॒व तद्व॑धाति। अ॒न्तरा॑ त्वाष्ट्रे॑ण। रे॒त ए॒व  
हि॒तं त्वष्टा॑ रू॒पाणि॑ वि॒करो॑ति। उ॒परि॑ष्टाद्वैष्ण॒वेन॑। य॒ज्ञो वै  
विष्णुः॑। य॒ज्ञ ए॒वान्त॑तः प्र॒ति॒तिष्ठ॑ति॥२॥

सप्तमे दधाति पञ्च च॥ \_\_\_\_\_ [१]

जामि वा एतत्कुर्वन्ति। यत्सद्यो दीक्षयन्ति सद्यः सोमं  
क्रीणन्ति। पुण्डरिस्रजां प्रयच्छत्यजामित्वाय। अङ्गिरसः  
सुवर्गं लोकं यन्तः। अप्सु दीक्षातपसी प्रावेशयन्।  
तत्पुण्डरीकमभवत्। यत्पुण्डरिस्रजां प्रयच्छति। साक्षादेव  
दीक्षातपसी अवरुन्धे। दशभिर्वत्सतरैः सोमं क्रीणाति।  
दशाक्षरा विराट्॥ ३॥

अन्नं विराट्। विराजैवान्नाद्यमव रुन्धे। मुष्करा  
भवन्ति सेन्द्रत्वाय। दशपेयो भवति। अन्नाद्यस्यावरुद्धौ।  
शतं ब्राह्मणाः पिबन्ति। शतायुः पुरुषः शतेन्द्रियः।  
आयुष्येवेन्द्रिये प्रतितिष्ठति। सप्तदशः स्तोत्रं भवति।  
सप्तदशः प्रजापतिः॥ ४॥

प्रजापतेरास्यै। प्राकाशावध्वर्यवे ददाति। प्रकाशमेवैनं  
गमयति। स्रजमुद्गात्रे। व्येवास्मै वासयति। रुक्मः होत्रे।  
आदित्यमेवास्मा उन्नयति। अश्वं प्रस्तोतृप्रतिहर्तृभ्याम्।  
प्राजापत्यो वा अश्वः। प्रजापतेरास्यै॥ ५॥

द्वादश पष्ठौहीर्ब्रह्मणे। आयुरेवावरुन्धे। वशां मैत्रावरुणाय।

राष्ट्रमेव वश्यकः। ऋषभं ब्राह्मणाच्छुःसिने। राष्ट्रमेवेन्द्रिया-  
व्यकः। वाससी नेष्टापोतृभ्याम्। पवित्रे एवास्यैते। स्थूरि  
यवाचितमच्छावाकाय। अन्त एव वरुणमव यजते॥६॥

अनुद्वाहमग्रीधे। वहिर्वा अनुद्वान्। वहिर्ग्रीत्। वहिनैव  
वहि यज्ञस्यावरुन्धे। इन्द्रस्य सुषुवाणस्य त्रेधेन्द्रियं  
वीर्यं पराऽपतत्। भृगुस्तृतीयमभवत्। श्रायन्तीयं तृतीयम्।  
सरस्वती तृतीयम्। भार्गवो होता भवति। श्रायन्तीयं ब्रह्मसामं  
भवति। वारवन्तीयमग्निष्टोमसामम्। सारस्वतीरपो गृह्णाति।  
इन्द्रियस्य वीर्यस्यावरुद्धौ। श्रायन्तीयं ब्रह्मसामं भवति।  
इन्द्रियमेवास्मिन्वीर्यं श्रयति। वारवन्तीयमग्निष्टोमसामम्।  
इन्द्रियमेवास्मिन्वीर्यं वारयति॥७॥

विराट्प्रजापतिरश्वः प्रजापतेरास्यै यजते ब्रह्मसामं भवति सुप्त च॥ [२]

ईश्वरो वा एष दिशोऽनून्मदितोः। यं दिशोऽनु  
व्यास्थापयन्ति। दिशामवेष्टयो भवन्ति। दिक्ष्वेव प्रति  
तिष्ठत्यनुन्मादाय। पञ्च देवता यजति। पञ्च दिशः। दिक्ष्वेव  
प्रति तिष्ठति। हविषो हविष इष्ट्वा बारहस्पत्यमभिघारयति।  
यजमानदेवत्यो वै बृहस्पतिः। यजमानमेव तेजसा

समर्धयति॥८॥

आदित्यां मल्हां गर्भिणीमा लभते। मारुतीं पृश्निं  
पष्ठौहीम्। विशं चैवास्मै राष्ट्रं च समीचीं दधाति। आदित्यया  
पूर्वया प्रचरति। मारुत्योत्तरया। राष्ट्र एव विशमनुबध्नाति।  
उच्चैरादित्याया आश्रावयति। उपांशु मारुत्यै। तस्माद्राष्ट्रं  
विशमतिवदति। गर्भिण्यादित्या भवति॥९॥

इन्द्रियं वै गर्भः। राष्ट्रमेवेन्द्रियाव्ययकः। अगर्भा मारुती।  
विद्वै मरुतः। विशमेव निरिन्द्रियामकः। देवासुराः  
संयत्ता आसन्। ते देवा अश्विनोः पूषन्वाचः सत्यः  
सन्निधाय। अनृतेनासुरानभ्यभवन्। तेऽश्विन्यां पूष्णे  
पुरोडाशं द्वादशकपालं निरवपन्। ततो वै ते वाचः  
सत्यमवारुन्धत॥१०॥

यदश्विन्यां पूष्णे पुरोडाशं द्वादशकपालं निर्वपति।  
अनृतेनैव भ्रातृव्यानभिभूय। वाचः सत्यमवारुन्धे। सरस्वते  
सत्यवाचे चरुम्। पूर्वमेवोदितम्। उत्तरेणाभि गृणाति।  
सवित्रे सत्यप्रसवाय पुरोडाशं द्वादशकपालं प्रसूत्यै।  
दूतान्प्रहिणोति। आविद एता भवन्ति। आविदमेवेनं

गमयन्ति। अथो दूतेभ्य एव न छिद्यते। तिसृधन्वः  
शुष्कदृतिर्दक्षिणा समृद्धौ॥११॥

अर्धयति भवत्यरुन्धत गमयन्ति द्वे च॥ [३]

आग्नेयमष्टाकपालं निर्वपति। तस्माच्छिशिरे कुरुपश्चालाः  
प्राश्चो यान्ति। सौम्यं चरुम्। तस्माद्वसन्तं व्यवसायादयन्ति।  
सावित्रं द्वादशकपालम्। तस्मात्पुरस्ताद्यवानाः सवित्रा  
विरुन्धते। बारुहस्पत्यं चरुम्। सवित्रैव विरुध्य। ब्रह्मणा  
यवानादधते। त्वाष्ट्रमष्टाकपालम्॥१२॥

रूपाण्येव तेन कुर्वते। वैश्वानरं द्वादशकपालम्।  
तस्माञ्जघन्ये नैदाघे प्रत्यश्वः कुरुपश्चाला यान्ति। सारस्वतं  
चरुं निर्वपति। तस्मात्प्रावृषि सर्वा वाचो वदन्ति। पौष्णेन  
व्यवस्यन्ति। मैत्रेण कृषन्ते। वारुणेन विधृता आसते।  
क्षेत्रपत्येन पाचयन्ते। आदित्येनादधते॥१३॥

मासिमास्येतानि हवींषि निरुप्याणीत्याहुः।  
तेनैवर्तून्ययुङ्क्त इति। अथो खल्वाहुः। कः संवत्सरं  
जीविष्यतीति। षडेव पूर्वद्युर्निरुप्याणि। षडुत्तरेद्युः।  
तेनैवर्तून्ययुङ्क्ते। दक्षिणो रथवाहनवाहः पूर्वेषां दक्षिणा। उत्तरं

उत्तरेषाम्। संवत्सरस्यैवान्तौ युनक्ति। सुवर्गस्य लोकस्य  
समष्ट्यै॥१४॥

त्वाष्ट्रमष्टाकंपालं दधते युनक्त्येकं च॥ [४]

इन्द्रस्य सुषुवाणस्य दशधेन्द्रियं वीर्यं पराऽपतत्। स  
यत्प्रथमं निरर्णीवत्। तत्कलमभवत्। यद्वितीयम्। तद्वदरम्।  
यत्तृतीयम्। तत्कर्कन्धुः। यन्नस्तः। स सिंहः। यदक्ष्योः॥१५॥

स शार्दूलः। यत्कर्णयोः। स वृकः। य ऊर्ध्वः। स  
सोमः। याऽवाची। सा सुरा। त्रयाः सक्तवो भवन्ति।  
इन्द्रियस्यावरुद्धौ। त्रयाणि लोमानि॥१६॥

त्विषिमेवावरुन्धे। त्रयो ग्रहाः। वीर्यमेवावरुन्धे। नाम्ना  
दशमी। नव वै पुरुषे प्राणाः। नाभिर्दशमी। प्राणा इन्द्रियं  
वीर्यम्। प्राणानेवेन्द्रियं वीर्यं यजमान आत्मन्धत्ते। सीसेन  
क्लीबाच्छष्पाणि क्रीणाति। न वा एतदयो न हिरण्यम्॥१७॥

यथसीसम्। न स्त्री न पुमान्। यत्क्लीबः। न सोमो न सुरा।  
यथसौत्रामणी समृद्धौ। स्वाद्वीन्त्वा स्वादुनेत्याह। सोममेवैनां  
करोति। सोमोऽस्यश्विभ्यां पच्यस्व सरस्वत्यै पच्यस्वेन्द्राय  
सुत्राम्णे पच्यस्वेत्याह। एताभ्यो ह्येषा देवताभ्यः पच्यते।

तिस्रः सꣳसृष्टा वसति॥१८॥

तिस्रो हि रात्रीः क्रीतः सोमो वसति। पुनातु ते  
परिस्रुतमिति यजुषा पुनाति व्यावृत्त्यै। पवित्रेण पुनाति।  
पवित्रेण हि सोमं पुनन्ति। वारेण शश्वता तनेत्याह।  
वारेण हि सोमं पुनन्ति। वायुः पूतः पवित्रेणेति नैतया  
पुनीयात्। व्यृद्धा ह्येषा। अतिपवितस्यैतया पुनीयात्।  
कुविदङ्गेत्यनिरुक्तया प्राजापत्यया गृह्णाति॥१९॥

अनिरुक्तः प्रजापतिः। प्रजापतेराप्त्यै। एकयर्चा गृह्णाति।  
एकधैव यजमाने वीर्यं दधाति। आश्विनं धूम्रमालभते।  
अश्विनौ वै देवानां भिषजौ। ताभ्यामेवास्मै भेषजं करोति।  
सारस्वतं मेषम्। वाग्वै सरस्वती। वाचैवैनं भिषज्यति।  
ऐन्द्रमृषभꣳ सैन्द्रत्वाय॥२०॥

अक्ष्योल्लोमानि हिरण्यं वसति गृह्णाति भिषज्यत्येकं च॥—————[५]

यत्रिषु यूपैष्वालभेत। बहिर्धाऽस्मादिन्द्रियं वीर्यं  
दध्यात्। भ्रातृव्यमस्मै जनयेत्। एकयूप आलभते।  
एकधैवास्मिन्निन्द्रियं वीर्यं दधाति। नास्मै भ्रातृव्यं जनयति।

नैतेषां पशूनां पुरोडाशा भवन्ति। ग्रहपुरोडाशा ह्येते। युव५  
सुराममश्विनेति सर्वदेवत्ये याज्यानुवाक्ये भवतः। सर्वा एव  
देवताः प्रीणाति॥ २१॥

ब्राह्मणं परिक्रीणीयादुच्छेषणस्य पातारम्। ब्राह्मणो  
ह्याहुत्या उच्छेषणस्य पाता। यदि ब्राह्मणं न विन्देत्।  
वल्मीकवपायामव नयेत्। सैव ततः प्रायश्चित्तिः। यद्वै  
सौत्रामण्ये व्यृद्धम्। तदस्यै समृद्धम्। नानादेवत्याः पशवश्च  
पुरोडाशाश्च भवन्ति समृद्धौ। ऐन्द्रः पशूनामुत्तमो भवति।  
ऐन्द्रः पुरोडाशानां प्रथमः॥ २२॥

इन्द्रिये एवास्मै समीचीं दधाति। पुरस्तादनूयाजानां  
पुरोडाशैः प्रचरति। पशवो वै पुरोडाशाः। पशूनेवाव रुन्धे।  
ऐन्द्रमेकादशकपालं निर्वपति। इन्द्रियमेवाव रुन्धे। सावित्रं  
द्वादशकपालं प्रसूत्यै। वारुणं दशकपालम्। अन्तत एव  
वरुणमव यजते। वडंबा दक्षिणा॥ २३॥

उत वा एषाऽश्व५ सूते। उताऽश्वतरम्। उत सोमं  
उत सुरां। यथसौत्रामणी समृद्धौ। बारुहस्पत्यं पशुं  
चतुर्थमतिपवितस्या लभते। ब्रह्म वै देवानां बृहस्पतिः।



ब्रह्मणैव यज्ञस्य व्यृद्धमपि वपति। पुरोडाशवानेष पशुर्भवति।  
न ह्येतस्य ग्रहं गृह्णन्ति। सोमप्रतीकाः पितरस्तृष्णुतेति  
शतातृष्णायाः समवर्नयति॥२४॥

शतायुः पुरुषः शतेन्द्रियः। आयुष्येवेन्द्रिये प्रतितिष्ठति।  
दक्षिणेऽग्नौ जुहोति। पापवस्यसस्य व्यावृत्त्यै। हिरण्यमन्तरा  
धारयति। पूतामेवैनं जुहोति। शतमानं भवति। शतायुः  
पुरुषः शतेन्द्रियः। आयुष्येवेन्द्रिये प्रतितिष्ठति। यत्रैव  
शतातृष्णां धारयति॥२५॥

तन्निदधाति प्रतिष्ठित्यै। पितृन् वा एतस्येन्द्रियं वीर्यं  
गच्छति। यः सोमोऽति पवते। पितृणां याज्यानुवाक्याभिरुप  
तिष्ठते। यदेवास्य पितृनिन्द्रियं वीर्यं गच्छति। तदेवाव रुन्धे।  
तिसृभिरुप तिष्ठते। तृतीये वा इतो लोके पितरः। तानेव  
प्रीणाति। अथो त्रीणि वै यज्ञस्येन्द्रियाणि। अध्वर्युरहोता  
ब्रह्मा। त उपतिष्ठन्ते। यान्येव यज्ञस्येन्द्रियाणि। तैरेवास्मै  
भेषजं करोति॥२६॥

प्रीणाति प्रथमो दक्षिणा समवर्नयति धारयतीन्द्रियाणि चत्वारि च॥ [६]

अग्निष्टोममग्न आहरति। यज्ञमुखं वा अग्निष्टोमः।

यज्ञमुखमेवारभ्य सवमा क्रमते। अथैषोऽभिषेचनीयश्चतु-  
स्त्रिंशपवमानो भवति। त्रयस्त्रिंशद्वै देवताः। ता  
एवाऽऽप्रोति। प्रजापतिश्चतुस्त्रिंशः। तमेवाऽऽप्रोति।  
संशर एष स्तोमानामयथापूर्वम्। यद्विषमाः स्तोमाः॥ २७ ॥

एतावान् वै यज्ञः। यावान्पवमानाः। अन्तः श्लेषणं त्वा  
अन्यत्। यत्समाः पवमानाः। तेनाऽसंशरः। तेन यथापूर्वम्।  
आत्मनैवाग्निष्टोमेनर्ध्नोति। आत्मना पुण्यो भवति। प्रजा वा  
उक्थानि। पशवं उक्थानि। यदुक्थ्यो भवत्यनु सन्तत्यै॥ २८ ॥

स्तोमाः पशवं उक्थान्येकं च॥ [७]

उप त्वा जामयो गिर इति प्रतिपद्भवति। वाग्वै वायुः।  
वाच एवैषोऽभिषेकः। सर्वासामेव प्रजानां सूयते। सर्वा एनं  
प्रजा राजेति वदन्ति। एतमु त्यन्दश क्षिप इत्याह। आदित्या  
वै प्रजाः। प्रजानामेवैतेन सूयते। यन्ति वा एते यज्ञमुखात्।  
ये सम्भार्या अक्रन्॥ २९ ॥

यदाह पवस्व वाचो अग्निय इति। तेनैव यज्ञमुखान्नयन्ति।  
अनुष्टुक्प्रथमा भवति। अनुष्टुगुत्तमा। वाग्वा अनुष्टुक्। वाचैव  
प्रयन्ति। वाचोद्यन्ति। उद्वतीर्भवन्ति। उद्वद्वा अनुष्टुभौ रूपम्।

आनुष्टुभो राजन्यः॥३०॥

तस्मादुद्वृतीर्भवन्ति। सौर्यनुष्टुगुत्तमा भवति। सुवर्गस्य लोकस्य सन्तत्यै। यो वै सवादेति। नैनं सव उपनमति। यः सामेभ्य एति। पापीयान्श्सुषुवाणो भवति। एतानि खलु वै सामानि। यत्पृष्ठानि। यत्पृष्ठानि भवन्ति॥३१॥

तैरेव सवान्नैति। यानि देवराजानां सामानि। तैरमुष्मिल्लोक ऋध्नोति। यानि मनुष्यराजानां सामानि। तैरस्मिल्लोक ऋध्नोति। उभयोरेव लोकयोर् ऋध्नोति। देवलोके च मनुष्यलोके च। एकविंशोऽभिषेचनीयस्योत्तमो भवति। एकविंशः केशवपनीयस्य प्रथमः। सप्तदशो दशपेयः॥३२॥

विद्वा एकविंशः। राष्ट्रं सप्तदशः। विश एवैतन्मध्यतोऽभिषिच्यते। तस्माद्वा एष विशां प्रियः। विशो हि मध्यतोऽभिषिच्यते। यद्वा एनमदो दिशोऽनु व्यास्थापयन्ति। तत्सुवर्गं लोकमभ्या रोहति। यदिमं लोकं न प्रत्यवरोहेत्। अतिजनं वेयात्। उद्धा माद्येत्। यदेष प्रतीचीनः स्तोमो भवति। इममेव तेन लोकं प्रत्यवरोहति। अथो अस्मिन्नेव लोके प्रति तिष्ठत्यनुन्मादाय॥३३॥

अक्रन्त्राजन्त्यो भवन्ति दशपेयो माद्येत्रीणि च॥—————[८]

इ॒यं वै र॑ज॒ता। अ॒सौ हरि॑णी। यद्रु॒क्मौ भ॑वतः।  
 आ॒भ्यामे॒वैन॑मु॒भय॑तः परि॑ गृह्णाति। वरु॑णस्य॒ वा  
 अ॒भिषि॑च्यमा॒नस्या॑पः। इन्द्रि॒यं वी॒र्यं निर॑घ्नन्। तत्सु॒वर्ण॑ः  
 हि॒र॒ण्यम॑भवत्। यद्रु॒क्मम॑न्त॒र्दधा॑ति। इन्द्रि॒यस्य॑ वी॒र्यस्या॑-  
 नि॒र्घा॒ताय॑। श॒तमा॑नो भवति श॒तक्ष॑रः। श॒तायुः॑ पुरु॑षः  
 श॒तेन्द्रि॑यः। आयु॑ष्ये॒वेन्द्रि॑ये प्र॒ति॒तिष्ठ॑ति। आयु॑र्वै हि॒र॒ण्यम्।  
 आ॒युष्या॑ ए॒वैन॑म॒भ्यति॑ क्षरन्ति। तेजो॒ वै हि॒र॒ण्यम्।  
 तेज॑स्या॒ ए॒वैन॑म॒भ्यति॑ क्षरन्ति। वर्चो॒ वै हि॒र॒ण्यम्। व॒र्चस्या॑  
 ए॒वैन॑म॒भ्यति॑ क्षरन्ति॥३४॥

श॒तक्ष॑रोऽष्टौ च॥—————[९]

अप्र॑तिष्ठितो वा ए॒ष इ॒त्याहुः॑। यो रा॑ज॒सूये॑न॒ यज॑त  
 इति॑। य॒दा वा ए॒ष ए॒तेन॑ द्वि॒रात्रे॑ण॒ यज॑ते। अथ॑ प्र॒तिष्ठा॑।  
 अथ॑ संव॒त्सर॑मा॒प्नोति॑। याव॑न्ति संव॒त्सर॑स्या॒होरा॑त्राणि।  
 ताव॑तीरे॒तस्य॑ स्तो॒त्रीयाः॑। अ॒होरा॑त्रेष्वे॒व प्र॒ति तिष्ठ॑ति।  
 अ॒ग्नि॒ष्टोमः॑ पूर्॒वम॑ह॒र्भव॑ति। अ॒ति॒रा॒त्र उत्त॑रम्॥३५॥

नानै॒वाहो॑रा॒त्रयोः॑ प्र॒ति तिष्ठ॑ति। पौ॒र्ण॒मा॒स्यां पूर्॒वम॑ह॒र्भव॑ति।

व्यष्टकायामुत्तरम्। नानैवार्धमासयोः प्रतितिष्ठति।  
 अमावास्यायां पूर्वमहर्भवति। उद्दृष्ट उत्तरम्। नानैव  
 मासयोः प्रतितिष्ठति। अथो खलु। ये एव समानपक्षे  
 पुण्याहे स्याताम्। तयोः कार्यं प्रतिष्ठित्यै॥३६॥

अपशव्यो द्विरात्र इत्याहुः। द्वे ह्येते छन्दसी।  
 गायत्रं च त्रैष्टुभं च। जगतीमन्तर्यन्ति। न तेन जगती  
 कृतेत्याहुः। यदेनान्तृतीयसवने कुर्वन्तीति। यदा वा  
 एषाऽहीनस्याहर्भजते। साहस्यं वा सवनम्। अथैव जगती  
 कृता। अथ पशव्यः। व्युष्टिर्वा एष द्विरात्रः। य एवं  
 विद्वान्द्विरात्रेण यजते। व्येवास्मा उच्छति। अथो तम एवापं  
 हते। अग्निष्टोममन्तुत आ हरति। अग्निः सर्वा देवताः।  
 देवतास्वेव प्रति तिष्ठति॥३७॥

उत्तरं प्रतिष्ठित्यै पशव्यः सप्त च॥ [१०]

वरुणस्य जामि वा ईश्वर आग्नेयमिन्द्रस्य यन्निष्वग्निष्टोममुप त्वेयं वै रजता-  
 ऽप्रतिष्ठितो दश॥१०॥

वरुणस्य यदश्विभ्यां यन्निषु तस्मादुद्धृतीः सप्तत्रिंशत्॥३७॥

वरुणस्य प्रतितिष्ठति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके अष्टमः  
प्रपाठकः समाप्तः॥